

صفات اولیاء الہی

<?xml encoding="UTF-8?">

حدیث :

عن انس بن مالک قال: قالوا: یا رسول اللہ، من اولیاء اللہ الذین لا خوف علیہم ولا ہم یحزنون؟ فقال: الذین نظروا الی باطن الدنیا حین نظر الناس الی ظاہرها، فاهتموا بآجلها حین اهتم الناس بعاجلها، فآتموا منها ما خشوا ان یمیتہم، وترکوا منها ما علموا عن سیترکھم فما عرض لهم منها عارض الا رفضوه، ولا خادعهم من رفعتھا خادع الا وضعوه، خلقت الدنیا عندهم فما یجدونہا، وحربت بینہم فما یعمرونہا، وما تت فی صدورہم فما یحبونہا، بل یهدمونہا فینون بہا آخرتہم، ویبیعونہا فیشترون بہا ما یمیقٰ لهم، نظروا الی اہلہا سرعی قد حلت بہم المثالات، فما یرون اماناً دون ما یرجون، ولا خوفاً دون ما یحذرون [1]

ترجمہ :

انس ابن مالک نے روایت کی ہے کہ پیغمبر سے پوچھا گیا کہ اے اللہ کے رسول، اللہ کے دوست (جن کو نہ کوئی غم ہے اور نہ ہی کوئی خوف) کون لوگ ہیں؟ آپ نے فرمایا: ”یہ لوگ وہ ہیں جب دنیا کے ظاہر کو دیکھتے ہیں تو اس کے باطن کو بھی دیکھ لیتے ہیں، اسی طرح جب لوگ اس دوروزہ دنیا کے لئے محنت کرتے ہیں تو اس وقت وہ آخرت کے لئے کوشش کرتے ہیں، بس وہ دنیا کی محبت کو موت کے گھاٹ اتار دیتے ہیں اس لئے کہ وہ ڈرتے ہیں کہ دنیا ان کی ملکوتی اور قدسی جان کو تباہ کردے گی، اور اس سے پہلے کہ دنیا ان کو توڑے وہ دنیا کو توڑ دیتے ہیں، وہ دنیا کو ترک کر دیتے ہیں کیونکہ وہ جانتے ہیں کہ دنیا انہیں جلد ہی ترک کردے گی، وہ دنیا کی تمام چمک دمک کو رد کر دیتے ہیں اور اس کے جال میں نہیں پھنستے، دنیا کے نشیب و فراز ان کو دھوکہ نہیں دیتے بلکہ وہ لوگ تو ایسے ہیں جو بلندیوں کو نیچے کھینچ لاتے ہیں ان کی نظر میں دنیا پرانی اور ویران ہے لہذا وہ اس کو دوبارہ آباد نہیں کرتے، ان کے دلوں سے دنیا کی محبت نکل چکی ہے لہذا وہ دنیا کو پسند نہیں کرتے بلکہ وہ تو دنیا کو ویران کرتے ہیں اور پھر اس ویرانہ میں ابدی (ہمیشہ باقی رہنے والا) مکان نباتے ہیں، اس ختم ہونے والی دنیا کو بینچ کر ہمیشہ باقی رہنے والے جہان کو خریدتے ہیں، جب وہ دنیا پرستوں کو دیکھتے ہیں تو یہ سمجھتے ہیں کہ وہ خاک پر پڑے ہیں اور عذاب الہی میں گرفتار ہیں، وہ اس دنیا میں کسی بھی طرح کا امن و امان محسوس نہیں کرتے وہ تو فقط اللہ اور آخرت سے لو لگائے ہیں اور صرف اللہ کی ناراضگی اور اس کے عذاب سے ڈرتے ہیں۔

حدیث کی شرح :

غم اور خوف میں فرق: غم اور خوف کے فرق کے بارے میں معمولاً یہ کہا جاتا ہے کہ خوف مستقبل سے اور غم ماضی سے وابستہ ہے۔ اس حدیث میں ایک بہت اہم سوال کیا گیا ہے جس کے بارے میں غور و فکر ضروری ہے

-پوچھا گیا ہے کہ اولیاء الہی جو کہ نہ مستقبل سے ڈرتے ہیں اور نہ ہی ماضی سے غمگین ہیں کون افراد ہیں؟ حضرت نے اولیاء الہی کو پہنچنوا دیتے ہوئے ارشاد فرمایا کہ ”اولیاء الہی کی بہت سی نشانیاں ہیں جن میں سے ایک یہ ہے کہ وہ دنیا پرستوں کے مقابلے میں باطن کو دیکھتے ہیں۔ قرآن کہتا ہے کہ دنیا پرست افراد آخرت سے غافل ہیں **یَعْلَمُونَ ظَاهِرًا مِّنَ الْحَيَاةِ الدُّنْيَا وَهُمْ عَنِ الْآخِرَةِ غَافِلُونَ** [2] اگر وہ کسی کو کوئی چیز دیتے ہیں تو حساب لگا کر یہ سمجھتے ہیں کہ ہمیں نقصان ہو گیا ہے، ہمارا سرمایہ کم ہو گیا ہے [3] لیکن باطن کو دیکھنے والے افراد ایک دوسرے انداز میں سوچتے ہیں۔ قرآن کہتا ہے کہ **مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ سَنَابِلٍ فِي كُلِّ سَنَابِلَةٍ مِّائَةٌ حَبَّةٌ وَاللَّهُ يُضَاعِفُ لِمَن يَشَاءُ وَاللَّهُ وَاسِعٌ عَلِيمٌ** [4] جو لوگ اپنے مال کو اللہ کی راہ میں خرچ کرتے ہیں (انکا وہ مال) اس بیج کی مانند ہیں جس سے سات بالیاں نکلتی ہیں اور ہر بالی میں سو دانے ہوتے ہیں اور اللہ جس کے لئے بھی چاہتا ہے اس کو دوگنا یا کئی گنا زیادہ کر دیتا ہے اللہ (رحمت اور قدرت کے اعتبار سے وسیع) اور ہر چیز سے دانا تر ہے۔

جو دنیا کے ظاہر کو دیکھتے ہیں وہ کہتے ہیں کہ اگر سود لیں گے تو ہمارا سرمایہ زیادہ ہو جائے گا لیکن جو باطن کو دیکھنے والے ہیں وہ کہتے ہیں کہ یہی نہیں کہ زیادہ نہیں ہوگا بلکہ کم بھی ہو جائے گا۔ قرآن نے اس بارے میں دلچسپ تعبیر پیش کی ہے **يُمَحِّقُ اللَّهُ الرِّبَا وَيَرْبِي الصَّدَقَاتِ وَاللَّهُ لَا يُحِبُّ كُلَّ كَفَّارٍ أَثِيمٍ** [5] اللہ سود کو نابود کرتا ہے اور صدقات کو بڑھاتا ہے اور اللہ کسی بھی ناشکرے اور گناہگار انسان کو دوست نہیں رکھتا۔ جب انسان دقت کرتا ہے تو دیکھتا ہے کہ جس سماج میں سود رائج ہوتا ہے وہ سماج آخر کار فقر و فاقہ اور ناامنی میں گرفتار ہو جاتا ہے لیکن اسی کے مقابلے میں جس سماج میں آپسی مدد اور اتفاق کا وجود پایا جاتا ہے وہ کامیاب اور سر بلند رہتا ہے۔

انقلاب سے پہلے حج کے زمانے میں اخبار اس خبر سے بھرے پڑے تھے کہ حج انجام دینے کے لئے مملکت کا پیسہ باہر کیوبلے جاتے ہو؟ کیونکہ وہ فقط ظاہر کو دیکھ رہے تھے لہذا اس بات کو درک نہیں کر رہے تھے کہ یہ چند ہزار ڈالر جو خرچ ہوتے ہیں اس کے بدلے میں حاجی لوگ اپنے ساتھ کتنا زیادہ معنوی سرمایہ ملک میں لاتے ہیں۔ یہ حج اسلام کی عظمت ہے اور مسلمانوں کی وحدت و عزت کو اپنے دامن میں چھپائے ہوئے کتنے اچھے ہیں وہ دل جو وہاں جاکر پاک و پاکیزہ ہو جاتے ہیں۔

آپ دیکھ رہے ہیں کہ اس دنیا کی دو دن کی زندگی کے لئے لوگ کتنی محنت کرتے جبکہ یہ بھی نہیں جانتے کہ اس محنت کا سکھ بھی نصیب ہوگا یا نہیں مثال کے طور پر تہران میں ایک انسان نے ایک گھر بنایا تھا جس کی نقاشی میں ہی صرف ڈیڑھ سال لگ گیا تھا، لیکن وہ بیچارہ اس مکان سے کوئی فائدہ نہ اٹھا سکا، بعد میں فقط اس گھر میں اس کا چہلم منایا گیا۔ اس دنیا کے لئے جس میں چار روز زندہ رہنا ہے کتنی زیادہ بھاگ دوڑ کی جاتی ہے لیکن اخروی زندگی کے لئے کوئی کام نہیں کیا جاتا اس کی کسی کو کوئی فکر ہی نہیں ہے۔ یہ حدیث اولیاء الہی کے صفات کا مجموعہ ہے۔ اگر ان صفات کو جمع کرنا چاہیں تو ان کا خلاصہ ان تین حصوں میں ہو سکتا ہے :

1. اولیاء الہی دنیا کو اچھی طرح پہچانتے ہیں اور جانتے ہیں کہ یہ چند روزہ اور نابود ہونے والی ہے۔
2. وہ کبھی بھی اس کی رنگینیوں کے جال میں نہیں پھنستے ہیں اور نہ ہی اس کی چمک دمک سے دھوکہ کھاتے ہیں۔ کیونکہ وہ اس کو اچھی طرح جانتے ہیں
3. وہ دنیا سے صرف ضرورت کے مطابق ہی استفادہ کرتے ہیں، وہ فنا ہونے والی دنیا میں رہ کر ہمیشہ باقی رہنے والی آخرت کے لئے کام کرتے ہیں، وہ دنیا کو بینچتے ہیں اور آخرت کو خریدتے ہیں۔

ہم دیکھتے ہیں کہ اللہ نے کچھ لوگوں کو بلند مقام پر پہنچایا ہے۔ سوال یہ ہے کہ انہوں نے یہ بلند مقام کیسے حاصل کیا؟ جب ہم غور کرتے ہیں تو دیکھتے ہیں کہ یہ وہ افراد ہیں جو اپنی عمر سے صحیح فائدہ اٹھاتے ہیں، اس خاک سے آسمان کی طرف پرواز کرتے ہیں، پستی سے بلندی پر پہنچتے ہیں۔ حضرت امیر المومنین علی ابن ابی طالب علیہما السلام نے جنگ خندق کے دن ایک ایسی ضربت لگائی جو قیامت تک جن و انس کی عبادت سے برتر ہے۔ ”**ضربة علی يوم الخندق افضل من عبادة الثقلين**“ کیونکہ اس دن کل ایمان کل کفر کے مقابلے میں تھا۔ بحار الانوار میں ہے کہ ”برز الایمان کله الی کفر کله“ علی علیہ السلام کی ایک ضربت کا جن و انس کی عبادت سے برتر ہونا تعجب کی بات نہیں ہے۔

اگر ہم ان مسائل پر اچھی طرح غور کریں تو دیکھیں گے کہ کربلا کے شہیدوں کی طرح کبھی کبھی آدھے دن میں بھی فتح حاصل کی جاسکتی ہے۔ اس وقت ہم کو اپنی عمر کے قیمتی سرمایہ کی قدر کرنی چاہئے اور اولیاء الہی (کہ جن کے بارے میں قرآن میبھی بحث ہوئی ہے) کی طرح ہم کو بھی دنیا کو اپنا ہدف نہیں بنانا چاہئے۔

[1] بحار الانوار، ج/ ۷۴ ص/ ۱۸۱

[2] سورہ روم آیہ / ۷

[3] پیغمبر اسلام (ص) کی حدیث میں ملتا ہے کہ ”**اغفل الناس من لم يتعظ بتغير الدنيا من حال الی**“ سب سے زیادہ غافل وہ لوگ ہیں جو دنیا کے بدلاؤس سے عبرت حاصل نہ کرے اور دن رات کے بدلاؤ کے بارے میں غور و فکر نہ کرے۔ (تفسیر نمونہ، ج/ ۱۳ ص/ ۱۳)

[4] سورہ بقرہ آیہ / ۲۶۱

[5] سورہ بقرہ آیہ: ۲۷۶